

КИТАП

(роман)

«КИТАП»тан өзек

Син бу китапны әле укымассың. Син бит эш кешесе. Анда чабасың, монда чабасың... Көне бую шулай пыр тузып йөрисең дә арып кайтып егыласың. Китап укырга синең вакытың юк.

Син бу китапны олыгайгачрак, берәз акыл кереп, минем шикелле күзлек киеп йөри башлагач, кулыңа алырсың... Өйдәге иске-москыларны чыгарып түгәргә дип чүп капчыгына тутырганда, тузанланып беткән шушы китап кулыңа әләгер дә, син аны капчыктан кире алып актарып карарсың. Юк, укырга теләп түгел. Озак еллар буена шүрлегендә тузан жыеп яткан шушы нәрсәне элегрәк чыгарып атмавыңа гаҗәпләнеп, аның чынлап та сукуыр бер тиенгә тормавына тагы бер кат ышанырга теләп актарып карарсың да бер-ике жөмләсен укып өлгерерсең...

Һәм...

...әле генә нинди эш белән маташуыңны тәмам онытып, бирелеп укырга керешерсең.

...соңгы битенә кадәр укып бетермичә туктала алмассың.

...бөтенләй башка дөньяда, бөтенләй бүтән кеше булып уянып китәрсен.

Һәм үзеңнең бу китапны ник элегрәк, яшәрәк чагыңда укымавың өчен үкенерсең. Әлеге хис синең бөтен булмышыңны биләп алыр. Тормышыңның иң кадерле бер өлешен, мәңгегә дә кире кайта-

рып булмый торган мөһим бер нәрсәсен югалткандай булып, озак йөрерсең. «Әх, нигә элегрәк укымадым икән бу китапны?.. Элегрәк укысам, барысы да башкача була алыр иде бит...» — дип әрнерсең. Ләкин бернәрсә дә үзгәртә алмассың. Һәм үкенечең жаныңда тырмашып яшәр.

Юк...

Син бу китапны әле укымассың...

Синең аңа әле вакытың юк...

Синең эшләрәң күп...

Шундый хәлләр.

1. Куркыныч кеше

Знаете ли вы, почему так важны такие книги, как эта? Потому что они обладают качеством. У этой книги есть поры, она дышит. У нее есть лицо. Ее можно изучать под микроскопом. И вы найдёте в ней жизнь, живую жизнь, протекающую перед вами в неисчерпаемом своём разнообразии.

Хорошие писатели тесно соприкасаются с жизнью.

Рей Брэдбери

1

— Юк! Юк... — Ирнең ишек артыннан ишетелгән тавышы тынлыкта иркәләнеп утырган өйне селкетеп куйгандай тоелды. — Юк, моның булуы мөмкин түгел...

Хатын үз бүлмәсеннән башын тыгып берәз карап торды да ишек янына атлады. Сары чәчләрен арттан кысып куйган, ялтырабрак торган алсу төстәге кыска халат кигән зифа гәүдәле бу ханым утыз биш яшьләр тирәсендә иде. Ул гәүдәсен туры тотып атлый, шунлыктанмы тулы тыгыз түшләре, адым саен ымсындыргыч бер көч белән уйнап ал-

ган очалары тагы да матуррак, назлырак булып тоела.

— Юк... — Ишек артындагы тавыш инде елауга охшый башлаган иде. — Юк... Булуы мөмкин түгел...

Хатын, адымнарын тизләтеп, бүлмә алдына килеп басты да ишекне этеп карады. Ул бикле иде. Хатын тагы бер омтылды да стена буенда торган кыңгырау төймәсенә басты. Эчтә ягымлы моңлы тавыш яңгырады. Тик шундук ирнең ыңгырашуы ишетелде.

— Юк... Юк... Юк...

Хатын бер мәлгә тынып торды. Ул ишек артында ниләр булганлыгын күз алдына китерергә тырыша сыман иде. Ләкин анда бернинди шау-шу да ишетелмәде, бары тик ир генә шыңшыды.

— Жаным! — дип, ишек артында эндәште хатын. — Ач әле...

Шыңшу тавышы бер мизгелгә тынып торды.

— Ишекне ач, кадерлем. Мин бу...

Жавап ишетелмәде.

Хатынның кайгыртучанлык белән мөлдерәмә тулы зәңгәр күзләрендә хәвеф өстенлек ала башлады. Тавышы да калтырангандай тоелды:

— Синең хәлең ничек анда? Жаным?!

Ишек артынан беркем дә җавап бирмәде.

Бер гомергә тиң мизгел үтте.

Хатынның бөтен кыяфәтендә нидер үзгәрдә, аның якты хисләр белән тулышкан гәүдәсе ничектер бушабрак, бөрешебрәк калгандай тоелды. Тулы иреннәрендәге алсулык югала төшкәндәй булды, күзләрендәге нурны зәңгәрсу томан алыштырды. Ул, хәлсез куллары белән ишек янагына таянып, ишетелер-ишетелмәс пышылдады:

— Нәрсә булды сиңа... Жаным... — һәм кинәт ниндидер ярсу белән ишекне төяргә тотынды, үзе бөтен өйне яңгыратып кычкырды: — Ник дәмшисең?! Нәрсә булды сиңа?! Нәрсә булды!

Кинәт ишек артында ниндидер кыштырдау ишетеп тынып калды. Ире, күрәсең, креслога утырып тынып калган жиреннән торып басты.

Һәм, аягыннан да төшерми торган күн башмагын сөйрәп, бер-ике адым атлады. Хатын моны ишек аркылы үз күзләре белән күргән сыман булды. Бераздан ирнең бугазыннан ниндидер яман гырылдау сыгылып чыкты.

— Ю-у-уггк...

— Җаным! — Хатынның тавышында шатлыклы өмет ишетелде: — Ач әле ишекне...

Әмма аның сүзләре кинәт өзелеп калды. Ишек артында ирнең акылдан шашып кычкырганы барысын да күмеп китте:

— Юк! Моның булуы мөмкин түгел! Мөмкин түгел...

Һәм ишеккә нәрсәдер килеп бәрелде. Бу өстәл өстендә утырган бәллүр ваза булды шикелле. Челпәрәмә килеп ватылды... Әмма аның артынан ук тагы нәрсәдер очты. Ишекнең теге ягындагы әйберләр, әле яңгыравыклы, әле тонык саңгырау авазлар чыгарып, бер-бер артлы ишеккә, стена-ларга килеп бәрелә торды. Ахыр чиктә ир кулына элэккән бөтен нәрсәне кырып жиимергә тотынды. Урындыклар ауды, аның артынан өстәл... Хатын инде ирнең эш бүлмәсендәге коточкыч тәртипсезлекне күз алдына китерә ала иде бугай. Тик ул моның өчен артык борчылмады. Тәртип урнаштыру кыен булмас. Бары тик ире генә исән-сау булсын. Бер-бер жиренә зәгыйфьлек кенә килмәсен. Соңгы арада үз-үзен аямыйча, төн йокыларын онытып эшләргә тотынды. Ул элек тә тик ята торган адәм түгел иде. Әмма ул чакларда дөнья житкерү, тормышны көйләү өчен тырышты. Ә хәзер... Хәзер дөньялары житкән иде инде, бер-аз ял итеп алса да буласы. Әмма ир элеккедән дә үжәтрәк бер дәрт белән эшкә тотынды. Ул галим иде. Үз эшләре турында бик жентекләп сөйләргә яратмаса да, хатын аның ниндидер борынгы бер табылдык белән мәш килүен белә иде. «Бу минем тормышымда иң зур ачыш булачак, — дигән иде ире бер мәлне. — Әлеге табылдыкның серләрен ачсам, без тормышны бөтенләй башка үлчәмдә күрә башлаячакбыз!»

Һәм менә...

Әлеге ачыш кешелек өчен нинди генә зур казаныш булмасын, хатын иренен акылдан шашуын теләми иде. Ул бер мәлгә көтелмәгән хәлләрдән югалып калды. Аннан соң, тынычлана төшкәч, ишекне дөбөрдәтергә тотынды. Әмма моның бер файдасы да тимәячәген аңлап, кыңгырауга басты. Ягымлы тавыш ишетелде. Әмма ишекнең аръягындагы жәнжал туктамады. Аның ире бу тавышны ишетми иде, ахры. Ишекне ачып кермичә, ирне тынычландырып булачак түгел иде. Хатын кичекмәс ярдәм хезмәтен чакырырга уйлап куйды. Һәм шундук колагында ышанычлы тыныч тавыш яңгырады.

— Мин сезне тыңлыйм...

«Юк... Мин болай гына...» Кичекмәс ярдәм хезмәтен чакырырга ярамый иде. Ире үз эшенен яшерен булуы турында берничә кат искәрткәне бар. Ишек артында нинди хәлләр булуы билгесез. Шуңа да «кичекмәс ярдәм» дигәнең мәңгелек зыянга әйләнергә дә мөмкин. Аны чакырырга ярамый иде. Нишләргә соң?

Ишекне ватарга кирәк. Хатын ашыгып баскычка юнәлде. Ишекләр белән идарә итү пульта подвалда иде. Баскычтан берничә адым атлау белән баягы ишекнең келәсе шалтыраган тавыш ишетелде. Хатын туктап калды. Ишек тоткасы кыбырдап куйды. Һәм хатын жиңел сулап кире борылды. Ул баскычтан менеп житүгә, ишек ачылып китте. Бернинди тавышсыз гына ачылса да, ул ничектер шомлы булып тоелды. Хатын ниндидер куркыныч көтеп туктап калды. Ишек шар ачылды, бүлмә идәнәндә кырылып яткан нәрсәләр шәйләнде. Әмма беркем дә чыкмады.

— Жаным... — Хатынның тавышында өмет тә, наз да, курку да бар иде: — Кадерлем...

Бераздан башмаklar шуышканы ишетелде. Һәм ишектә чәч-башы тузып, күлмәкләре ертылып беткән йолкыш ир күренде. Кырык яшьләр тирәсендә генә булса да, хәлсезләнеп бөкрәеп калганлыктан һәм үпкә чирле кеше шикелле еш-еш